

II

இங்கிலாந்து அரசியலமைப்பு

- இங்கிலாந்து : இங்கிலாந்து, வேல்ஸ், ஸ்காட்லாந்து, வடக்கு அயர்லாந்து ஆகிய பகுதிகள் சேர்ந்து ஐக்கிய ராஜ்யம் (United Kingdom) என்று அழைக்கப்படுகிறது.
- பரப்பளவு : 44,864 சதுர கிலோ மீட்டர்
- தலைநகர் : லண்டன்
- மக்கள் தொகை : 59.5 மில்லியன்
- பேசப்படும் மொழிகள் : ஆங்கிலம், வெல்ஸ், ஸ்காட்ஸ், கேலிக்.
- சமயம் : கிறிஸ்தவம்
- ஆட்சிமுறை : அரசியலமைப்புக்கு உட்பட்ட முடியாட்சி
- அரசியலமைப்பின் வகை : ஒற்றையாட்சி அரசியலமைப்பு
- பாராளுமன்றம் : மேல்சபை—பிரபுக்கள் சபை
கீழ் சபை—காமன்ஸ் சபை
- நாட்டின் ஆட்சித் தலைவர் : அரசி இரண்டாம் எலிசபெத்
- முக்கிய அரசியல் கட்சிகள் : கன்சர்வேட்டிவ் கட்சி, தொழிற்கட்சி (இரு கட்சி முறை)



e) வழக்காறுகள்:

நீண்ட காலமாக நிலவிவரும் வழக்கங்களும், வழக்காறுகளும் இங்கிலாந்தின் அரசியலமைப்பின் அடிப்படைகளாக விளங்குகின்றன. இவை அரசியலமைப்பில் மிக முக்கியமான இடத்தைப் பெற்றுள்ளன. இவ்வாறு வழக்கங்களும், வழக்காறுகளும் அரசியலமைப்பில் சேர்க்கப்பட்டுள்ளன. (அவைகள் விரிவாக, இந்த அத்தியாயத்தின் கடைசியில் கொடுக்கப்பட்டுள்ளன).

f) அரசியலமைப்புக்கு விளக்கங்கள் தரும் நூல்கள்:

இங்கிலாந்து அரசியலமைப்புக்கான விதிமுறைகளும் விளக்கங்களும் அரசாங்கத்தால் அல்லாமல் சில முக்கிய எழுத்தாளர்களால் கொடுக்கப்பட்டுள்ளன. ஆன்சன் (Anson) என்பவர் எழுதிய 'அரசியலமைப்பின் சட்டங்களும், வழக்கங்களும்', என்ற நூலும், மே (May) என்பவர் எழுதிய 'பாராளுமன்றப் பழக்கங்கள் என்ற நூலும் டைசி (Dicey) என்பவர் எழுதிய 'அரசியலமைப்பின் சட்டம்' என்ற நூலும் இங்கிலாந்தின் அரசியலமைப்பைப் பற்றிய அதிகாரப்பூர்வமான விளக்கங்களாகக் கருதப்படுகின்றன.

இவ்வாறு இங்கிலாந்தின் அரசியலமைப்பு ஒரு குறிப்பிட்ட நாளில் ஒரு குறிப்பிட்ட அவையால் ஏற்படுத்தப்பட்டதன்று. இது நீண்டகால வளர்ச்சியின் விளைவாகும்.

இங்கிலாந்து அரசியலமைப்பின் சிறப்புத் தன்மைகள்:

இங்கிலாந்து அரசியலமைப்பு கீழ்க்கண்ட சிறப்புத் தன்மைகளைக் கொண்டுள்ளது.

1) எழுதப்படாத அரசியலமைப்பு (Unwritten Constitution):

அரசியலமைப்புகளின் தன்மையில் வைத்துப் பார்க்கும் போது இங்கிலாந்து அரசியலமைப்பு ஒரு எழுதப்படாத அரசியலமைப்பாகும். இருப்பினும் ஒரு சில பகுதிகள் எழுதப்பட்டுள்ளன. உதாரணமாக மகாசாசனம், உரிமைகள் மசோதா, உரிமை விண்ணப்பம் ஆகியவை ஆகும். மேலும் அரசியலமைப்பில் வழக்கங்களும், வழக்காறுகளும் அதிகமாக இடம் பெற்றுள்ளன.

2) சுழிவு நெளிவுள்ள அரசியலமைப்பு (Flexible Constitution):

இங்கிலாந்து அரசியலமைப்பானது எளிதில் மாற்றக் கூடியதும் நெகிழ்வுத்தன்மையைக் கொண்டதுமான அரசியலமைப்பாகும். இதன்

பிரிவுகளை மாற்றுவதற்கு எளிதான முறையே பின்பற்றப் படுகிறது. அதாவது சாதாரணச் சட்டங்களைத் திருத்துவதற்குக் கையாளப்படும் முறையே அரசியலமைப்பைத் திருத்தவும் கையாளப்படுகிறது.

3) தொடர்ச்சியாக வளர்ந்து வரும் அரசியலமைப்பு:

இங்கிலாந்து அரசியலமைப்பு யாராலும் உருவாக்கப்பட்டது அல்ல. அது தொடர்ச்சியாக வளர்ந்து கொண்டே வரும் தன்மை கொண்டுள்ளது. அது முற்றுப்பெற்ற ஒன்றல்ல. மன்றோ என்பவர், ஞானமும் யோகமும் உள்ள ஒரு குழந்தைக்கு இங்கிலாந்து அரசியலமைப்பை உவமைப்படுத்திக் கூறுகிறார். எதிர்பாராத சம்பவங்களாலும், மாறிவரும் சூழ்நிலைக்குத் தக்க படியும், மக்களின் எண்ணத்திற்கு ஏற்றவாறும் அது வளர்ச்சியடைந்து வருகிறது. பல நூற்றாண்டுகளின் வளர்ச்சியின் விளைவுதான் இன்றைய இங்கிலாந்து அரசியலமைப்பு ஆகும்.

4) ஒற்றை ஆட்சி முறை அரசியலமைப்பு: (Unitary form of government)

இங்கிலாந்தின் அரசியலமைப்பு ஒற்றையாட்சி முறை அரசியலமைப்பு ஆகும். எனவே அதிகாரங்கள் மாநிலங்களுக்குப் பங்கிடப்பட வேண்டிய அவசியம் இல்லை. நாடு பல வட்டாரங்களாகப் பிரிக்கப்பட்டிருந்த போதிலும் எல்லா அதிகாரங்களும் லண்டன் நகரில் இயங்கும் அரசாங்கத்திடமே உள்ளது. மேலும் பாராளுமன்றம் நாடுமுழுவதற்கும் சட்ட மியற்றும் அதிகாரம் பெற்றுள்ளது.

5) வரையறுக்கப்பட்ட முடியாட்சி: (முடியுடைய குடியரசு)

இங்கிலாந்தின் அரசானது வரையறுக்கப்பட்ட முடியாட்சியாகும். கொள்கையளவில் ஆங்கில அரசு முழுமையான அதிகாரம் பெற்ற முடியாட்சியாகும். ஆனால் அமைப்பு முறையோ வரையறுக்கப்பட்ட முடியாட்சியாகும். இங்கு பாராளுமன்ற முறையிலான ஆட்சி முறையே நடைமுறையில் உள்ளது. மந்திரிசபையிடம்தான் உண்மையான அதிகாரம் உள்ளது. தற்போது இரண்டாம் எலிசபெத் இங்கிலாந்தின் அரசியாக உள்ளார். நாட்டின் எல்லா அதிகாரங்களும் அரசியாரின் பெயரிலேயே நடைபெறுகிறது.

6) பாராளுமன்ற ஆட்சி முறை: (பாராளுமன்றத்தின் இறைமை)

இங்கிலாந்தில் நடைமுறையில் பாராளுமன்ற ஆட்சி முறையே உள்ளது. ஐந்து ஆண்டுகளுக்கு ஒரு முறை மக்களால் தேர்ந்தெடுக்கப்படும்

பாராளுமன்றத்திற்கு சட்டம் இயற்றுவதற்கான முழு அதிகாரம் கொடுக்கப்பட்டுள்ளது. மன்னராட்சியை அழிக்கவோ, அவரைப் பதவியிலிருந்து நீக்கவோ, அல்லது எந்த விதமான சட்டத்தை ஆக்கவோ அழிக்கவோ பாராளுமன்றத்திற்கு அதிகாரம் உண்டு பாராளுமன்றத்தில் இயற்றப்பட்ட சட்டத்தை செல்லாது என்று தீர்ப்புக் கூற நீதிமன்றத்திற்கு அதிகாரம் கிடையாது. அரசியும் அச்சட்டத்திற்கு எதிராக தன் வீட்டோ' (Veto) அதிகாரத்தை உபயோகிப்பதில்லை. இவை தவிர அரசியலமைப்பையே மாற்றவோ திருத்தவோ அதிகாரம் படைத்துள்ளது. இவ்வாறு பாராளுமன்றம் இறைமைத் தன்மையைக் கொண்டுள்ளது.

7. கேபினட் ஆட்சி முறை அரசு:

இங்கிலாந்தில் கேபினட் முறை அரசு செயல்பட்டு வருகிறது. அரசி பெயரளவுக்குத்தான் நாட்டின் தலைவர். உண்மையான அதிகாரங்கள் காபினட்டிடமே உள்ளது. இந்த கோபினட் உறுப்பினர்கள் பாராளுமன்றத்தின் பெரும்பான்மைக் கட்சியின் உறுப்பினர்கள் ஆவார்கள். எனவே பாராளுமன்றத்திற்கும் அரசாங்கத்திற்குமிடையே கருத்து வேறுபாடுகள் தோன்ற வழியில்லை. ஆனால் பாராளுமன்றம் அரசாங்கத்தின் கொள்கையை ஏற்கவில்லையென்றால் இந்த கோபினட் அமைச்சர் குழு பதவி விலக வேண்டும். அதாவது பாராளுமன்றத்தின் நம்பிக்கையைப் பெற்றிருக்கும் வரை மட்டும் தான் அமைச்சரவை பதவியிலிருக்க முடியும்.

8. பரம்பரை மரபு:

இங்கிலாந்தில் அரசு பதவியும், பாராளுமன்றத்தின் மேல் சபையான பிரபுக்கள் சபையும் பரம்பரையாக இருந்த வருகின்றன. அரசு குடும்பத்தினுள் ஒருவர் பாராளுமன்ற ஒப்புதலின் பேரில் முடிசூட்டப் படுகிறார். பிரபுக்கள் சபையின் அங்கத்தினர் பதவி பிரபுக்களின் குடும்ப வாரிசுப்படி வகிக்கப்படும் ஒன்றாகும். இங்கிலாந்தின் வழக்காறு இதற்கு வழி காட்டுகிறது.

9. சட்டத்தின் ஆட்சி (Rule of law):

சட்டத்தின் ஆட்சி என்பது இங்கிலாந்து அரசியலமைப்பின் தனிச்சிறப்பியல்புகளில் ஒன்றாகும். அதாவது 'சட்டத்தின் முன் யாவரும் சமம்' என்ற அடிப்படையில் இங்கிலாந்தின் அரசியலமைப்பு விளங்குகிறது. நிறம், இனம், மொழி, பதவி பால் வேறுபாடுகள் அங்கு கிடையாது. எல்லோரும் ஒரே மாதிரியான சட்டம், நீதிமன்றம், தீர்ப்புகள் ஆகியவை நிலைநாட்டப்படுகிறது. அமெரிக்கா, இந்தியா போன்ற நாடுகளைப் போன்று அடிப்படை உரிமைகள் இங்கிலாந்தின்

அரசியலமைப்பில் இடம் பெறவில்லை. ஆனால் 'சட்டத்தின் ஆட்சி' அங்கே நடைமுறையில் இருப்பதால் மக்கள் தங்கள் அடிப்படை உரிமைகளைப் பெற்று வாழ்ந்து வருகிறார்கள்.

10. அரசியலமைப்புத் திருத்தங்கள்:

அரசியலமைப்பைத் திருத்தவதிலும் எளிதான முறை பின்பற்றப் படுகிறது. 'சாதாரண சட்டங்கள் இயற்றப்படுவதற்குப் பின்பற்றப்படும் வழிமுறைகளே அரசியலமைப்பின் பகுதிகளைத் திருத்தவும் பின்பற்றப் படுகிறது. மேலும் வழக்காறுகளினாலும் நீதி மன்றங்களின் விளக்கங்களினாலும் அரசியலமைப்பைத் திருத்த வாய்ப்பு இருக்கிறது.

11. தேற்றத்திற்கும் நடைமுறைக்கும் இடையே காணப்படும் வேறுபாடு:

தேற்றத்தில் இங்கிலாந்து அரசியலமைப்பு 'முடியாட்சி முறை' போன்று காணப்படுகிறது. ஆனால் நடைமுறையில் அங்கு மக்களாட்சியே நடைபெறுகிறது. அரசன் அல்லது அரசியார் நாட்டின் தலைவராக இருக்கிறார். கொள்கைப்படி முடியரசே எல்லா அதிகாரங்களின் பிறப்பிடம் அமைச்சர்கள் அரசியின் பணியாட்கள். பாராளுமன்றம் இயற்றிய சட்டம் அரசியின் இசைவைப் பெற்ற பிறகே சட்டமாகும். ஆனால் நடைமுறையில் அதிகாரங்கள் எல்லாம் அரசியிடமிருந்து பாராளுமன்றம் வழியாக அமைச்சரவைக்கு மாற்றப்பட்டு விட்டன.

12. சுதந்திரமான நீதிமன்றம்:

இங்கிலாந்து அரசியலமைப்பின் அடுத்த முக்கியமான சிறப்பியல்பு, அங்கு நீதித்துறை எவ்விதத் தலையீடுமின்றி சுதந்திரமாகச் செயல்படுவதேயாகும். மக்களின் உரிமைகளையும், சுதந்திரத்தையும் பாதுகாக்கும் பாதுகாவலனாக நீதிமன்றம் இருக்கிறது. இங்கிலாந்து ஒற்றை ஆட்சி முறையைக் கொண்ட நாடாதலால் அங்கு 'இணைந்த ஒரே சீரான நீதி மன்றங்கள்' உள்ளன.

13. இருகட்சி ஆட்சி முறை:

இங்கிலாந்து இருகட்சி ஆட்சிமுறைக்கு எடுத்துக்காட்டாகத் திகழ்கிறது. இங்கிலாந்தின் வரலாற்றுப்போக்கு, ஒர் உறுப்பினர் தொகுதி (Single member Constituency) முறை, கட்சிகளின் உறுதியான கட்டுப்பாடு ஆகியவை இதற்குக் காரணம் ஆகும். இரண்டு கட்சிகளிலேயுமே பற்பல பிரிவினரும் உறுப்பினராக உள்ளனர். தேர்தலில் பெரும்பான்மை கட்சி ஆளும் கட்சியாகவும் மற்றவை எதிர்க் கட்சியாகவும் பணியாற்றும் பாராளுமன்ற அரசாங்கத்தை வெற்றிகரமாகச்

செயலாக்குவதில் இங்கிலாந்தின் இருகட்சி முறை மிகச் சாதகமாக இருக்கிறது. இப்போது கன்சர்வேட்டிவ் கட்சியும். தொழிற்கட்சியுமே பிரதான இருபெருங் கட்சிகளாக விளங்குகின்றன.

14. கலப்பு அரசியலமைப்பு:

இங்கிலாந்து அரசியலமைப்பு ஒரு கலப்பு அரசியலமைப்பாகும் அதாவது நாட்டின் தலைவரான அரசியோ ஒரு குறிப்பிட்ட காலத்திற்குத் தேர்ந்தெடுக்கப்படாமல் வாரிசு முறைப்படி ஆயுள் காலத்திற்கும் ஆட்சி செய்யும் அரசு பரம்பரையைச் சேர்ந்தவராக இருக்கிறார். இவர் முடியாட்சித் தத்துவத்தைப் பிரதிபலிக்கிறார். பாராளுமன்றத்தின் மேல்சபை பிரபுக்கள் ஆட்சியின் தத்துவத்திற்கு எடுத்துக்காட்டாகும். கீழ்சபையான மக்கள் சபை ஜனநாயக முறைக்கு எடுத்துக்காட்டாகும். ஆகவே ஆங்கில அரசியலமைப்பு முடியாட்சி, பிரபுக்கள் ஆட்சி, ஜனநாயக ஆட்சி ஆகிய மூன்று தன்மைகளும் கலந்த ஒரு அரசியலமைப்பு ஆகும். ஆனாலும் ஜனநாயக முறையே நடைமுறையில் உள்ளது. பொதுத் தேர்தல்கள் மூலம் மக்கள் தங்கள் எண்ணங்களைப் பிரதிபலிக்கிறார்கள்.

இவ்வாறு இங்கிலாந்து அரசியலமைப்பு மேற்கண்ட பல சிறப்பியல்புகளைப் பெற்று, உலகத்தில் பல நாடுகளின் ஜனநாயக முறைகளுக்கு சிறந்த எடுத்துக்காட்டாக திகழ்கிறது.